

15 ta' Dicembru, 1961

Imhallin:—

Is-S.T.O. Prof. Sir Anthony J. Mamo, O.B.E., C.St.J., Q.C.,

B.A., LL.D., President;

Onor. Dr. A.J. Montanaro Gauci, C.B.E., K.M., LL.D.;

Onor. Dr. W. Harding, C.B.E., K.M., B.Litt., LL.D.

Camelo Zammit La Rosa

versus

Franco Fachetti

Lokazzjoni d'Opera — Rinnovazzjoni.

Għalkemm fil-ligi tagħna, bhal f'ligijiet oħra, ma hemmx dispożizzjoni espressa li tipprovdi għar-rilokazzjoni ta' kuntratt ta' kiri ta' xogħol jew servizz ("opera"), kif hemm għar-rigward tal-kuntratt ta' kiri ta' hwejjeġ ("cose"), ma jidherx li hemm dubju illi r-rilokazzjoni hija possibbli anki fil-kuntratt ta' lokazzjoni d'opera; u għalhekk, jekk fl-għeluq taż-żmien stipulat fil-kuntratt il-lokatur tal-opera jibqa' jippresta l-opera tiegħu u l-konduttur jibqa' firċeviha u jhallas għaliha, mingħajr ma jsir ebda ftehim gdid, ikun hemm rinnovazzjoni ossiġa rilokazzjoni taċita.

Imma din ir-rilokazzjoni għandha titqies li saret għal żmien indeterminat; b'mod illi, jekk it-terminu tal-ftehim oriġinarju kien għal żmien determinat, ir-rilokazzjoni ma għandhiex titqies li saret għal żmien ieħor ugħwali għal dak it-terminu hekk oriġinarjament mistiehem, imma li saret mingħajr żmien, ammenokkè ċ-cirkustanzi ma jkunux juru xori'oħra. U hekk, wara l-għeluq tal-kuntratt espress, ikun hemm rilokazzjoni taċita wahda biss, li tibqa' sejra sakemm il-partijiet jitterminawha.

In kwantu għall-klausoli u pattijiet tal-kuntratt oriġinali, però, ma jistgħax jingħad b'mod assolut li dawn jiġu taċtament

rinnovati kif kienu qabel. Ghalkemm l-opinjoni prevalenti tal-awturi tidher li hija fis-sens illi, bhala regola, għar-rikonduzzjoni taċita jghoddu l-istess pattijiet u kondizzjonijiet; tal-kuntratt oriġinarju, jista' jkun hemm xi klawnsoli jew kondizzjonijiet li għandhom jitqiesu stipulati "rebus sic stantibus", u li ma għandhomx jitqiesu ripetuti fir-rinnovazzjoni, indotta merament mill-kunsens taċitu tal-partijiet, meta fil-fattispeċje ċ-ċirkustanzi li għalihom dawn il-klawsoli jirrapportaw ruhhom ikunu dbiddlu, u kwindi ma jistgħax jiġi preżunt il-kunsens taċitu għalihom fir-rinnovazzjoni.

Il-Qorti:— Rat l-att taċ-ċitazzjoni quddiem il-Prim' Awla tal-Qorti Civili tal-Maestà Tagħha r-Regina, li bih l-attur nomine, premissi d-dikjarazzjonijiet kollha neċessarji u mogħtija l-provvedimenti opportuni kollha, billi permezz ta' skrittura tal-31 ta' Ottubru 1956 (dok. A) l-attur kien impjega miegħu bhala "fresatore finisaggista", bil-patt u kondizzjoni, fost oħrajn, li fit-tmiem tal-impjeg, għal kwalunkwe motiv jew kawża, il-konvenut kellu jitlaq minn Malta fi żmien jumejn u ma jirritornax qabel ma jkunu għaddew sentejn mit-tluq tiegħu, u bis-sanzjoni espressa li f'każ ta' vjolazzjoni ta' dik l-obligazzjoni l-konvenut iħallas lill-attur, b'titolu ta' penali u bhala rifużjoni ta' danni, is-somma ta' £500; u billi l-konvenut meta spiċċa l-impjeg tiegħu mal-attur, f'Settembru 1959, ma telaqx minn Malta, iżda stabbilixxa ruħu f'dan il-pajjiż; talab li l-konvenut, prevja fil-bżonn id-dikjarazzjoni li hu kkommetta vjolazzjoni tal-imsemmija obligazzjoni tiegħu assunta fil-preċitata skrittura, li jitlaq minn Malta fi żmien jumejn mit-terminazzjoni tal-impjeg tiegħu mal-attur, jiġi kundannat li iħallas lill-attur is-somma ta' £500 a titolu ta' penali u bhala rifużjoni ta' danni; bl-imghax legali minn notifika tal-ittra uffiċjali tal-4 ta' Diċembru 1959. Bl-ispejjeż tal-gudizzju, kompriżi dawk tal-ittra uffiċjali tal-4 ta' Diċembru 1959;

Rat in-nota tal-eċċezzjonijiet tal-konvenut, li biha qal li d-domanda attriċi hija nfondata, peress li l-kuntratt tal-31 ta' Ottubru 1959 (dok. A), li fuqu l-attur qiegħed jibbaża d-domanda tiegħu, kien għal sena waħda biss mill-1 ta' Novembru 1956, u għalhekk l-effetti tal-istess kuntratt

spiċċaw mad-dekorrenza tas-sena, ɔjoè fil-31 ta' Ottubru 1957; u illi in sussidju, il-klawsola tal-paragrafu 4 hija ta' natura lleċita fiċ-ċirkustanzi tal-każ, li kienu magħrufa lill-attur, billi kienet intiża bhala mpożizzjoni morali fuq il-volontà u liberta tal-konvenut. B'riżerva ta' eċċezzjonijiet oħra;

Rat in-nota tal-eċċezzjonijiet ulterjuri tal-konvenut, li biha qal li d-domanda tal-attur ma tistgħax tiġi milqugħa, għaliex il-kuntratt għie terminat 'per mutuo consenso', u għalhekk il-partijiet irrinunzjaw għad-drittijiet u obliġi reċiproċi derivanti mill-istess kuntratt; subordinatament, u mingħajr preġudizzju, il-paragrafu 8 tal-kuntratt jitkellem fuq vjolazzjoni tal-impenji assunti fil-paragrafi 3 u 4 konguntament, u mhux separatament, u għalhekk, billi mill-provi jirriżulta li l-eċċipjent ma vvjolax l-impenji tal-art. 3, l-azzjoni tal-attur hija ntempestiva;

- Rat is-sentenza ta' dik il-Qorti tal-10 ta' Mejju 1961, li biha t-talba tal-attur għet miċhuda, bl-ispejjeż mingħajr taxxa; wara li kkunsidrat;

Illi mill-att promotorju tal-ġudizzju jidher li l-attur qiegħed jippretendi li l-konvenut għandu jiġi kundannat iħallas is-somma ta' £500 a titolu ta' penali u bhala rifiżjoni ta' danni talli kiser il-klawsola numru 4 tal-iskrittura li tinsab fil-fol. 4 tal-proċess, in data tal-31 ta' Ottubru 1956. in kwantu kien obliga ruħu li fit-terminazzjoni tal-impjeg mal-attur, għal kwalunkwe motiv jew kawża, huwa (il-konvenut) kellu jitleq minn Malta fi żmien jumejn u ma jerggħax lura f'dawn il-Gżejjer qabel ma jkun għaddew sentejn mit-tluq tiegħu;

Ikkunsidrat;

Mill-provi li nstemghu jidher li l-kontendenti fil-31 ta' Ottubru 1956. stipulaw bejniethom il-lokazzjoni tal-opera li tinsab imniżżla fl-iskrittura eżibita fil-fol. 4 tal-proċess. F'dik l-istess skrittura id-durata tal-obligazzjoni għet fissata għal sena mill-1 ta' Novembru 1956. Kif skadiet dik is-sena, il-kontendenti baqghu mexjin bl-istess rapport ġuridiku, u ɔjoè l-instanti baqa' jaċċetta s-servizz, u l-

konvenut baqa' jippresta l-opera tiegħu lill-attur, bl-istess salarju u faċilitajiet li kellu gabel. Fil-kors ta' dawn l-aħħar relazzjonijiet ġuridiċi bejn l-istess kontendenti, il-konvenut fil-31 ta' Awissu 1957 inoltra talba għan-nazzjonalità ingliża, li ġiet lilu konċessa fis-16 ta' Novembru 1959. Fit-18 ta' Awissu 1959 l-attur informa bil-miktub lill-konvenut li ried jittermina l-kuntratt, jew aħjar ir-rapport ġuridiku ntervenut bejniethom (dok. A fol. 4 tal-proċess), u tah pre-avviż jew għamillu diffida ta' xahar, li l-konvenut aċċetta (dok. D fol. 9). In segwitu, il-konvenut fetax hant ta' ċabattin f'Malta, u wara xi ftit xhur li fetħu beda jbiegħ b'kummissjoni xi żraben lesti ta' ditta oħra, li mhux dik tal-attur, li huwa industrijali. Din l-attività tal-konvenut baqgħet ċirkoskritta u limitata għax-xogħol ta' semp'ici ċabattin u espożizzjoni fil-hanut tiegħu ta' żraben b'sempliċi kummissjoni ta' ditta ta' Dr. Antonio Pace, li har'għu l flus b'ex jiftax il-hanut ta' ċabattin, imma mhux fil-kwalità ta' dak li fil-kummerċ jissejjaħ "salesman". Jingħad però, li l-attur, anki waqt li l-konvenut kien fl-impieg tiegħu, ippermettielu, wara x-xogħol tal-fabbrika, jagħmel dak l-istess xogħol ta' ċabattin. Il-konvenut, fl-annu 1955, iżzewweġ maltija, u għandu tfal minnha, u l-lum għamel hawn ir-residenza tiegħu, L-attur, meta ġie konfrontat b'dawn il-fatti, avanza l-att ta' ċitazzjoni odjern;

Illi l-konvenut oppona għat-talba attriċi:— (1) L-as-senza ta' k'lawsola rinnovatorja fil-kuntratt originali tir-rendi l-istess pattijiet u kondizzjonijiet ineffikaċi jekk jiskadi ż-żmien tal-kuntratt u dan, wara dik l-iskadenza, jikkompla; (2) il-klawsola numru 4 hija illeċita, u l-istess, taħt iċ-ċirkustanzi tal-każ, noti lill-attur, tammonta għal impożizzjoni morali fuq il-volontà u liberta tal-konvenut; (3) il-kuntratt ġie terminat b'mutwu kunsens tal-kontendenti, u kwindi l-attur irrinunzja għad-drittijiet tiegħu, u l-konvenut mhux tenut għal ebda obligu derivanti mill-kuntratt; (4) mingħajr preġudizzju ta' dak li ntqal fuq il-klawsola numru 8 tal-kuntratt tikkontempla violazzjoni konguntiva tal-impenji kontemplati fil-klawsoli 3 u 4, u mhix applikabbli għalihom separatament u ndividwalment, u billi l-konvenut ma naqasx mil-klawsola numru 3, l-azzjoni hija ntempestita;

Ikkunsidrat;

Illi dwar l-ewwel eċċezzjoni, fejn il-konvenut isostni t-teżi li huwa, wara li skada l-kuntratt, meta fil-fatt kompla jagħti s-serviġi tiegħu lill-attur, ma kellux il-ħsieb jirrinnowa l-kuntratt, iżda li jippresta l-opera tiegħu prekarjament, ma tistgħax tiġi aċċettata bil-favur. Lanqas ma tista' tiġi akkolta t-teżi li fin-nuqqas ta' patt "ad hoc" fil-kuntratt oriġinarju li l-istess jista' jirrinnowa ruħu fil-każ li wara l-iskadenza tal-kuntratt il-partijiet kontraenti jkomplu r-rapport ġuridiku; l-patti u l-kondizzjonijiet ma jkunux effikaċi b'mod assolut. Infatti, skond il-prinċipji generali tad-Dritt, il-kuntratt tal-opera jista' jiġi perfezzjonat, u jista' jitwieled, tant espressament kemm ukoll taċitament; u jekk b'dan il-mod jista' jitwieled, loġikament u naturalment jitnissel li l-istess jista' jiġi b'dak l-istess mod rinnovat;

Applikati dawn il-prinċipji għall-każ in dizamina, jid-dixxendi naturalment li l-kuntratt "de quo", li sorga bl-skrittura konsaputa, u per konsegwenza espressament, skada wara t-terminu ta' sena mid-data fissata għall-bidu tiegħu; u jekk wara l-iskadenza ta' dik l-istess durata fissata mil-kontraenti dawn baqgħu jmessu l-quddiem l-istess rapport ġuridiku ntervenut bla kitba ġdida, u bla kliem, u bis-sempliċi attività u fatt "sic et simpliciter", huwa ġust u ekwu li għandu jftiehem li l-attur baqa' jaċċetta u jħallas l-opra li l-konvenut baqa' jippresta kif qabel kienu jagħmlu, b'mod li jista' jingħad li bejniethom taċitament kien qiegħed jiġi rinnovat perijodikament l-istess rapport ġuridiku bir-rinnovazzjoni tal-istess patti, modalitajiet u kondizzjonijiet, li "kunsens taċitu jista' jippresupponi";

Gew sottolineati l-aħħar kliem, il-għaliex fid-dottrina l-aktar aċċettata, għall-finijiet tar-rinnovazzjoni taċita, dimostrattivament ċerti patti huma esklużi għal raġunijiet varjanti, sew ta' indoli legali, sew ta' indoli straordinarja (ara, għall-fini tal-prinċipji generali tad-Dritt dwar il-kondizzjoni taċita, applikabbli anki għall-lokazzjoni tal-opera, u dwar l-eċċezzjonijiet għan-non-rinnovazzjoni tal-patti oriġinarji fir-rikonduzzjoni taċita, art. 1625 tal-Kodiċi Civili; Troplong, Della Locazione para 881; Pothier, Della

Locazione, para. 372, u għall-eċċezzjonijiet para. 364 u ta' wara; Pacifici Mazzoni, Commento al Codice, Della Locazione, para. 213 (Cammelli 1912) konċernenti "la riconduzione delle cose", applikabbli għall-lokazzjoni tal-opra, u dwar l-eċċezzjonijiet para. 214; u Barassi, Contratto del Lavoro, Valume 11, pagina 278 u 279, para. 75 in fine, li però jammetti r-rinnovazzjoni taċita, imma b'mod assolut anki tal-patti kollha, li din il-Qorti tirriżerza li titkellem fuqu in kwantu għall-assoluta rinnovazzjoni tal-patti, bla ma ssemmi eċċezzjonijiet, aktar tard);

Illi, għalkemm in prinċipju, kwindi, it-taċita rikonduzzjoni dottrinarjament in generali hija kunsidrata bħala kuntratt "ex novo", li jimplika li l-partijiet ikunu rriproduċew il-kondizzjonijiet u l-klawsoli oriġinarjament stipulati, iżda però dawk il-pattijiet jiddependu għar-rinnovazzjoni tagħhom minn dak li l-istess kunsens taċitu jista' jippresupponi. Dwar il-klawsola, però, tad-durata jew żmien tal-kuntratt oriġinarju, li hija kwistjoni wisq dibattuta fil-kamp dottrinarju, din il-Qorti tippropendi, di fronti għall-oxxillazzjonijiet "in subjecta materia" għad-dottrina l-aktar aċċettata tal-estensjoni għal żmien indeterminat (ara Pacifici Mazzoni, Commento al Codice, edizione Cammelli 1912, para. 298, pag. 499; Monografia di Tommaso Bruno, Locazione, para. 276, pag. 1191; Dig. Ital. Vol. XIV; Barassi, Contratto del Lavoro Vol. II, pag. 279, para. 75);

Illi minn dana jitnissel illi l-fatt li ma kienx hemm fil-kuntratt oriġinarju klawsola tar-rinnovazzjoni ma jhas-sarx li bil-mod kif operaw il-kontendenti fir-relazzjonijiet ġuridiċi bejniethom huma operaw rikonduzzjoni taċita għal żmien indeterminat tal-istess rapport ġuridiku li kien intervjena bejniethom bil-modalitajiet u patti li l-kunsens taċitu seta' jippresupponi; fuq liema pattijiet straordinarji din il-Qorti tirriżerva li titkellem aktar tard, wara li tiżgombra t-terren mill-eċċezzjonijiet l-oħra konvenuti, li jirrigwardaw il-pattijiet hemm imsemmija;

Illi t-tieni oppożizzjoni tal-konvenut hija li l-patt numru 4 tal-kuntratt jammonta, taħt iċ-ċirkustanzi, noti lill-attur, għal impożizzjoni morali fuq il-volontà u l-libertà ta' l-konvenut, u kwindi huwa illeċitu u null;

Illi, traskurati għall-mument "iċ-ċirkustanzi tal-każ noti lill-attur", jingħad li l-patt tal-limitazzjoni tal-attività 'avorattiva ta' haddiem għal determinat ċirkondarju mhux "per sè" in ġenerali illeċitu, u huwa ammess fid-dottrina; basta li jkun temperat. Intqal li dak il-patt irid ikun temperat, vwo'diri raġjonevoli; u din il-Qorti taggungi li l-istess ma jridx ikun ottenut per mezz ta' vjolenza materjali jew morali. Biex tesperimenta ruħha dik il-koerċizzjoni u soġġezzjoni morali tal-haddiem (il-għaliex dwar vjolenza materjali mhemmx għalfejn nitkellmu, għax l-effetti legali tagħha huma ben noti, u fil-każ ma jirriżultax li qatt irrikorriet) di fronti għall-industrijali, l-istess ma tridx tkun dik is-soġġezzjoni li teżisti fi-ordni naturali tal-affarijiet, il-għaliex il-preżenza ta' din is-soġġezzjoni naturali u spontanea tal-bniedem haddiem di fronti għad-datur tax-xogħol tiegħu ma tħassarx, speċjalment il-lum u għall-epoka tal-kuntratt intervenut bejn il-kontendenti. li l-istess jittratta "alla pari" ma' persuna tal-kondizzjoni tal-attur dwar rapport ġuridiku li jinteressah. Kieku l-portata naturali u spontanea li titnissel mis-soġġezzjoni li bniedem ikollu versu kontraent ieħor tinfiċja l-pattijiet tal-konvenzjoni, allura kien ikun wisq diffiċli tiddetermina meta l-istess patti ntervenuti f'kuntratt jistgħu jingħadu li huma validi. Minn dawn il-vjolenzii allegati mid-difensur tal-konvenut ma jidher li rriżulta xejn mill-provi;

Illi, invece jirriżulta li l-konvenut, meta għamel il-kuntratt mal-attur, kien sudditu taljan domiciljat l-Italja, u l-limitazzjoni apposta kellha, u għandha, kif jidher mill-iskrittura, karattru ta' lontananza temporanea raġjonevoli għal min ma kienx sudditu malti, u mhux ġa perpetwu jew ta' xi skadenza ta' żmien twil hafna. u limitata għaċ-ċirkondarju limitat ta' dawn il-Gzejjer, li l-konvenut ma kienx jirrikonoxxi bħala domicilju permanenti tiegħu; u kwindi dik l-istess klawsoġa kienet leċita u valida (ara Pacifici Mazzoni, Commento al Codice, Della Locazione, para. 290, pagina 486 in fine — Cammelli 1912). u ma pperikolatx il-libertà tiegħu. Del resto it-teżi tan-nullità radikali ta' klawsoġa simili għandha dejjem id-difett tal-origini; u dan il-għaliex titnissel mill-viżjoni defiċienti ta' nteressi li jkun fil-lok meta isir kuntratt, u kwindi għandha l-marka tal-unilateralità. Infatti, jekk l-interess tal-haddiem għan-

du jiġi tutelat, huma ugwalment denji ta' rispett u tutela l-interessi ta' min jagħti x-xogħol; u fil-konflitt bejn dawn iż-żewġ interessi l-kontraenti, meta jaslu biex jagħmlu l-kuntratt, ikunu ġuridikament fuq pjan ugwali u liberu li jaslu għal ftehim; liema konvenzjoni ma tikkontjenix ebda attakk għal-libertà perpetwa jew eżagerata tad-durata ta' għażla tax-xogħol tal-ħaddiem, imma biss tillimitaha bħala salvagwardja għall-interessi ta' min jagħti x-xogħol lill-istess ħaddiem;

Illi, stabbilit in generali dan li fuq intqal dwar il-klawsola li fuqha saret diskussjoni, jingħad li dik l-istess klawsola, rigwardata mill-punto di vista tač-čirkustanzi tal-każ, ben noti lill-attur, għat-termini tal-eččezzjoni, pjuttost tirrigwarda l-effikačja tagħha meta saret ir-rinnovazzjoni tačita tal-kuntratt; u taħt dan il-punt din il-Qorti sejra aktar tard tittrattaha skond ir-rizerva li għamlet fil-korp ta' din is-sentenza dwar il-klawsola li għandhom ikunu ntizi li huma presupposti fil-kunsens tačitu u li ssemmiet meta ġiet trattata l-ewwel eččezzjoni;

Illi dwar it-tielet eččezzjoni, fis-sens li, meta l-instanti ddiffida lill-konvenut milli jkompli l-kuntratt rinnovat, il-konvenut aččetta d-diffida, dan ma jfisserx li l-istess kuntratt ġie xjolt "per mutuo consenso". Meta l-prinčipal jil-ličenzja għal xi raġuni mpjegat, irid jew ma jridx, l-impjegat ikollu jieqaf milli jagħti s-servizz tiegħu, salvo li l-prinčipal jadempixxi d-dmir tiegħu dwar iż-żmien tad-diffida u dwar il-merčedi skond il-każ, kif trid il-liġi. B'dan il-fatt il-prinčipal ma jkunx qieghed jirrinunzja għal ebda drittijiet li huwa jista' jkollu kontra l-impjegat derivanti mill-kuntratt, jekk l-istess ikunu jipprotaw ruħhom għal wara t-terminazzjoni; l-għaliex allura l-kuntratti ma jkunux jfissru xejn, u kulħadd, "ad libitum", jista' jinjorahom;

Illi kwindi din l-eččezzjoni ma għandhiex forza ta' loġika u lanqas legali, u fil-fehma ta' din il-Qorti għandha tiġi mičhuda;

Illi dwar ir-raba' eččezzjoni, mogħtija bla preġudizzju

tal-preċedenti, fil-ħsieb kunsidrat ta' din il-Qorti, hija kuntrarja għall-vera ntenzjoni tal-partijiet u għall-kelma tal-iskrittura, interpretata bil-penetrazzjoni li jisthoqqilha. Infatti, il-kawsola numru 8 kienet intiza li tassogġetta lill-konvenut għall-penali tant għall-każ rikadenti tal-vjolazzjoni msemmija taht in-numru 3 kif ukoll dik li taqa' taht il-vjolazzjoni tal-patt numru 4, li jikkontemplaw żewġ kondizzjonijiet separati u ndividwi. Il-kelmiet "impegni sopra assunti" kontenuti fil-patt 8 huma pattijiet individwi, bħal ma jidher mill-konċett tagħhom, u mhux konguntivi, kif illogikament irid isostni l-konvenut;

Illi, di konsegwenza, lanqas din l-eċċezzjoni ma tista' tiġi milqugħa bil-favur għall-finijiet proposti fl-eċċezzjoni konvenuta;

Illi, zgumbrat it-teren mill-oppożizzjonijiet li ġew proposti għall-eżami u determinazzjoni ta' din il-Qorti, ma jibqgħax għal dan it-tribunal ħlief l-eżami tar-riżerva li saret wara l-ewwel eċċezzjoni u d-determinazzjoni tagħha;

Illi l-kwistjoni li għandha tiġi finalment deċiża minn din il-Qorti hija jekk, meta saret ir-rinnovazzjoni taċita tal-kuntratt "de quo", kienx jista' jiġi preżunt u presuppost, taht iċ-ċirkustanzi, li l-konvenut aderixxa wkoll għall-kawsola numru 4, u jekk dik l-istess kawsola taht iċ-ċirkustanzi "di fatto" riżultati għandhiex jew le tiġi kunsidrata bħala ta' natura straordinarja;

Illi huwa tajjeb li jiġi premess li:— (1) L-iskrittura saret fil-31 ta' Ottubru 1956, b'inizju mill-1 ta' Novembru 1956; (2) il-kuntratt skada fil-31 ta' Ottubru 1957, u ġie rinnovat taċitament l-ewwel darba mill-1 ta' Novembru 1957, u baqa hekk perijodikament jirrinova ruħu sal-15 ta' Settembru 1959, bil-pre-avviż mogħti fit-18 ta' Awissu 1959; (3) fid-9 ta' Ottubru 1955 il-konvenut iżżewweġ ma' xebba maltija u l-lum għandu t-tfal minnha, u allura kien għadu sudditu taljan, mentri l-lum sar sudditu ngliż u huwa domiciljat Malta; (4) fil-31 ta' Awissu 1957 inoltra domanda biex jiehu n-nazzjonalità ingliża, u wieħed mill-persuni li għamlulu attestat ta' riferenza ta' karattru tajjeb u lealtà kien l-istess attur (ara fol. 43 tergo, it-tielet riferenza);

(5) fis-16 ta' Novembru 1959 giet lilu konċessa n-nazzjonalità ingliża;

Illi minn dan jtnissel li fil-kors tar-rinnovazzjonijiet għal żmien indeterminat wara l-ewwel rinnovazzjoni, il-konvenut kien talab fil-kors tar-rinnovazzjoni sussegwenti perijodiċi biex isir sudditu ngliz, u ta' dan kien pjenament konsapevoli l-attur. Waqt il-kors ta' dik il-proċedura, kwindi, fil-ħsieb kunsidrat ta' din il-Qorti, il-konvenut fir-rinnovazzjonijiet ma setgħax taċitament jiġi presuppost li ried jirrinнова l-klawsola numru 4; l-għaliex dik il-presuppożizzjoni kienet tiġi timporta li, jekk jittermina l-kuntratt, huwa kien ikollu jassenta ruhu għal sentejn minn dawn il-Gzejjer u jitlef il-benefiċċju li huwa kien irrikorra għalih. Min jagħmel talba għal-kabjament ta' nazzjonalità jagħmilha bil-fehma u tama soda li tiġi aċċettata, u kwindi ma jistgħax jiġi taċitament preżunt li bir-rinnovazzjonijiet perijodiċi l-konvenut ried jannulla, jew ahjar jinnewtralizza, dik l-istess talba, li l-attur kien jaf biha, kif fuq intqal u ma hemmx kwistjoni li gie assodat;

Jingħad, għall-grazzja tal-argument, li l-kuntratt tal-kontendenti baqa' jirrinнова ruhu sa wara s-16 ta' Novembru 1959, data meta t-talba tal-konvenut għall-assunzjoni tan-naturalizzazzjoni giet lilu konċessa, u wara dik id-data l-attur, għal kwalsijasi raġuni, pona terminu għall-kuntratt, u kieku r-rinnovazzjonijiet kellhom jittiehdu bħala kunsens taċitu b'mod assolut għall-pattijiet u kondizzjonijiet kollha (bhal ma jsostnu l-Barassi fil-post fuq ċitat, u li din il-Qorti tħoss li ma tistgħax taqbel miegħu fuq dan il-punt partikulari), il-konsegwenza naturali kienet tkun li sudditu ngliz kien ikollu jitleq mill-pajjiż ta' għażla tiegħu u d-domicilju proprju u tal-familja tiegħu sabiex imur band'ohra għal sentejn — dak li din il-Qorti tħoss li ma huwiex raġjonevoli. Jista' jiġi obbiċċat li l-konvenut, meta gie terminat il-kuntratt kellu biss l-isperanza tal-assunzjoni tan-nazzjonalità mitluba u li għaliha kien irrikorra; imma, apparti dak li fuq intqal dwar il-presuppost kunsens, id-dritt "in spe" huwa wkoll dritt li fil-progress taż-żmien jista' jsir "in actu", kif f'dan il-każ fil-fatt sar: u kwindi, sakemm jippermani f'dak l-istat, jista' jiġi tutelat. Din il-Qorti terġa' ttnni li l-attur kien a konjizzjoni tal-fatt li l-konvenut

kien ino'tra t-talba għan-naturalizzazzjoni, u kwindi ma setgħax mill-parti tiegħu jippresupponi li taċitament il-konvenut, bir-rinnovazzjonijiet taċiti perijodiċi, kien qiegħed jirrinunzja għall-proċedura minnu inizjata; anzi kellu jippresupponi li dwar dik il-klawsola l-konvenut ma kienx qiegħed taċitament jakkonsenti;

Illi kwindi, di fronti għaċ-ċirkustanzi ben konoxxuti mill-attur, il-klawsola 4 kienet ta' natura straordinarja, u bir-rinnovazzjonijiet taċiti tal-kuntratt l-istess ma gietx rinnovata malli l-attur kien jaf bl-intenzjoni li l-konvenut ried jassumi n-nazzjonalità li huwa talab għaliha;

Illi n-novità tal-kwistjoni u l-materji diskussi, fil-ħsieb kunsidrat ta' din il-Qorti, jissuggerixxu temperament fil-kap tal-ispejjeż;

Rat in-nota tal-appell tal-attur; u l-petizzjoni tiegħu li biha talab li dik is-sentenza tiġi revokata, billi tiġi minflokk milqugħa t-talba tal-attur; bl-ispejjeż taż-żewġ istanzi kontra l-konvenut;

Omissis;

Ikkunsidrat;

L-Ewwel Onorabbli Qorti ċaħdet it-talba tal-attur għaliex irriteniet illi l-klawsola numru 4 tal-kuntratt fol. 4, hħa'a klawsola ta' natura straordinarja, ma gietx, fiċ-ċirkustanzi tal-każ, konoxxuti mill-attur, rinnovata fir-rinnovazzjonijiet taċiti ta' dak il-kuntratt malli l-attur kien jaf bl-intenzjoni tal-konvenut li jieħu n-nazzjonalità ingliza u għamel talba għaliha;

L-ilment tal-attur appellant hu li b'dak il-mod l-Ewwel Onorabbli Qorti ħolqot preżunzjoni kuntrarja għal-liġi, għad-dottrina, u anki għall-verosimiljanza tal-fatti, mentri jekk hemm lok għal preżunzjonijiet, dawn għandhom ikunu favur il-konservazzjoni, anki fil-perijodu tar-rikonduzzjoni, tal-pattijiet kollha regolanti l-impjeg, u jekk tiġi pretiża xi modifika din trid tiġi pruvata eżawrijentement;

Ikkunsidrat;

Il-fatti li jidhru l-aktar rilevanti jistghu jergghu jigu rikapitolati kif ser jinghad;

Il-konvenut, li kien ċittadin taljan domiciljat l-Italja u reside nti Milan, gie l-ewwel darba jahdem hawn Malta fit-22 ta' Ottubru 1952, u dan jahdem hekk sal-15 ta' Settembru 1954. F'din l-okkażjoni l-ftehim kien sar biss bil-fomm. Matul dak il-perijodu ta' kważi sentejn, il-konvenut, fit-30 ta' Mejju 1953, iżżewweġ hawn Malta ma' mara taljana li mietet ftit aktar minn sena wara fid-19 ta' Awissu 1954, ċjoè waqt illi l-konvenut kien għadu fl-impjeg tal-attur;

Il-konvenut, meta spiċċa mill-impjeg tiegħu mal-attur, mar lura għal xi żmien f'pajjiżu, iżda hu reġa' lura Malta f'Novembru 1954 bħala mpjegat ta' Cardona, li dak iż-żmien ke'lu fabbrika tal-basktijiet tan-nisa u valiggi, iżda kien beda jarma wkoll fabbrika taż-żraben li kienet ser tkun konkorrenti tal-azjenda tal-attur. Ma' Cardona l-konvenut hadem sa Marzu 1956. Waqt dan l-impjeg ma' Cardona l-konvenut, fid-9 ta' Ottubru 1955, reġa' iżżewweġ hawn Malta xebta maltija. Dak iż-żmien hu kien għadu ċittadin taljan;

Meta l-konvenut spiċċa minn ma' Cardona, hu pprova jagħmel il-prattiki biex jemigra l-Awstralja; iżda billi dawn ma rnexxewx, hu reġa' avvicina lill-attur biex jara jekk jergghax jibda jahdem miegħu. Il-konvenut, kif qal fix-xhieda tiegħu fol. 32, kellem lill-attur u qallu li kien preparat jerga jmur jahdem miegħu, u ftehm u x'kienu jkunu l-kondizzjonijiet; u dawn huma dawk li hemm fl-iskrittura fol. 4 tal-proċess. Iżda ntant il-konvenut kellu jmur lura Milan. Wara li kien ilu xi hames xhur Milan, hu rċieva minn għand l-attur, tramite l-konslu ngliz kuntratt simili għal dik l-iskrittura, u hu ffirmah. billi l-konslu tah il-permess biex jista' jerga iġi jahdem Malta. Meta kien għadu Milan, hu ried li l-mara tiegħu titla' l-Italja bit-tifel, però hi ma segwrietux u qaltli i jekk irid jara t-tifel iġi Malta. Eventwalment il-konvenut, fit-22 ta' Ottubru 1956, reġa' gie lura Malta u ffirmat l-kuntratt fol. 4;

Fil-31 ta' Awissu 1957 (ċjoè meta kienet għadha mixja

l-ewwel sena ta' dan l-impjeg mal-attur), il-konvenut għamel talba għaċ-ċittadinanza ngliza, u wiehed mit-tliet persuni li tawh "reference" ta' kondotta tajba u lealtà fuq il-formola tal-applikazzjoni kien l-istess attur;

Wara li għalqet l-ewwel sena tal-impjeg ma sar ebda diskors bejn il-partijiet dwar il-kontinwazzjoni jew rinnovazzjoni tiegħu, iżda l-konvenut baqa' jaħdem u jagħti s-servizz tiegħu bħal qabel, u l-attur baqa' jikkorrispondi minn naħa tiegħu l-ħlas u l-prestazzjonijiet l-oħra (allogg, vakanzi) ukoll bħal qabel. L-impjeg spiċċa fil-15 ta' Settembru 1959, għax itterminah l-attur per mezz tas-sensja;

Iċ-ċittadinanza ngliza giet mogħtija f'Novembru 1959, ċjoè wara li l-impjeg tal-konvenut mal-attur kien spiċċa għal kollox;

Ikkunsidrat;

Issa, il-kwistjoni prinċipali hi jekk il-patt numru 4 tal-kuntratt in kwistjoni għandux jitqies li baqa' vinkolanti għall-konvenut wara li għalqet is-sena stipulata f'dak il-kuntratt;

Ġa ntqal illi ftehim ieħor għdid espress ma sarx;

Fil-ligi tagħna, bħal f'ligijiet oħra, fil-waqt li hemm dispożizzjoni espressa li tipprovdi għar-rilokazzjoni taċita għar-rigward ta' kiri ta' hwejjeġ ("cose"), ma hemm ebda dispożizzjoni għar-rigward tal-kuntratt ta' kiri ta' xogħol jew servizz ("opera"). B'dan kollu ma jidherx li jista' jkun hemm dubju, skond id-dottrina komunement aċċettata u skond il-gurisprudenza estera, illi din ir-rilokazzjoni hi possibbli, u għandha tiġi rikonossuta, anki rigward dan il-kuntratt. Hekk, per eżempju, il-Pothier jgħid:—"Pare che la tacita riconduzione debbe altresì aver luogo dei servizi dei domestici e degli operai" (Trattato, Tom. II, P. II Contratto di Locaz. § 372). It-Troplong jgħid:—"Dopo che la locazione è terminata collo spirare de' termine, può ricominciare per tacita riconduzione, poichè la tacita riconduzione ha luogo parimenti per i servizi dei domestici ed operai" (Locazione, § 88). Pacifici Mazzoni jgħid:—"Se. spira-

to il tempo stabilito nel contratto, il domestico o l'operaio continua a prestare le opere, e il padrone a riceverle, s'intende convenuta una tacita riconduzione di opere" (Locaz. § 299);

Iżda fuq dan il-prinċipju ġenerali ma hemmx għalfejn wiehed jelaħora, għax din hi dottrina, tista' tghid, unanimi tal-awturi kollha. Id-differenzi bejniethom jirrigwardaw pjuttost l-estensjoni u l-kondizzjonijiet tar-rinnovazzjoni tar-rapport lokatizju;

Kwantu għaż-żmien li għalieg jitqies li ssir ir-rikonduzzjoni taċita kien hemm awturi li rritenew illi "la tacita riconduzione delle opere s'intende fatta per lo stesso tempo che fu assegnato alla locazione" (Ricci, Corso, ed. 1882, Vol. 8, § 212). Il-Barassi, fl-opra tiegħu "Il-Contratto di Lavoro", jgħid illi din hija t-teorija dominanti; u jiċċita, oltre r-Ricci, anki l-Gouillard u t-Tartufari. Iżda dan ma jidherx li hu hekk. Hu stess jirritejni illi r-rinnovazzjoni, fil-każ ta' dubju, għandha titqies "a tempo indeterminato, e non si ritenga rinnovata la vecchia clausola contenente la determinazione del tempo" (p. 818-819, § 325). Ta' din l-opinjoni huwa wkoll il-Pacifci Mazzoni (op. cit. § 299). Hekk ukoll il-Baudry-Lacantinerie, li jgħid illi r-rikonduzzjoni titqies kontratta għal żmien indeterminat. ammenok-kè ċ-ċirkustanzi ma jurux xort'oħra (Vol. XXI, § 3063);

Anki l-ġurisprudenza tidher li hi prevalentement f'dan is-sens. "Spirato un contratto di locazione d'opera di durata prestabilita, per esempio di un quinquennio, e continuandosi dal locatore a prestare l'opera propria con annuenza del conduttore, si ha una rilocazione tacita senza determinazione di tempo" (Fadda, art. 1627, § 376);

L-Ewwel Onorabbli Qorti abbraccjat din l-aħħar teorija; u din il-Qorti hi tal-istess fehma;

Issa, jekk dan huwa hekk, allura, fil-każ preżenti kien hemm rilokazzjoni taċita "wanda biss", ċjoè dik li avverat ruhha meta għalqet is-sena stipulata espressament fil-kuntratt fol. 4. In vista ta' dan, mhux preċiż il-kliem tas-sentenza appellata "rinnovazzjonijiet perijodiċi", jew "rinno-

vazzjonijiet għal żmien indeterminat wara l-ewwel rinnovazzjoni". Rinnovazzjoni saret waħda biss, wara l-ewwel ta' Novembru 1957, u din kienet għal żmien indeterminat, li baqa' sejjer kontinwat sakemm eventwalment l-attur ittermina l-kiri permezz tal-liċenza li ta' lill-konvenut;

Għall-finijiet prattiċi, però, dan ma għandux f'dan il-każ rilevanza kbira, peress illi è-ċirkustanza li fuqha l-aktar ibbażat ruħha l-Ewwel Onorabbli Qorti, èjoè it-talba da parti tal-konvenut għas-sudditanza ngliża saret fil-31 ta' Awissu 1957, èjoè qabel ma grāt ir-rinnovazzjoni taċita fuq imsemmija;

Issa, l-ewwel kwistjoni, kif ga ntqal, hija jekk il-klawsola 4 tal-kuntratt (s'intendi, kombinata mal-klawsola 8) għandhiex titqies li giet ripetuta b'dik ir-rinnovazzjoni taċita;

Ma donnux li jista' jkun hemm dubju illi, kwantu għall-kondizzjonijiet u pattijiet tal-kuntratt, apparti ż-żmien, l-opinjoni prevalenti tal-awturi tidher li hi illi, bħala regola, għar-rikonduzzjoni taċita jgħoddu l-istess pattijiet u kondizzjonijiet tal-kuntratt originarju. Il-Baudry jgħid:— "Le condizioni del nuovo contratto sono quello dell'antico. Specialmente il prezzo è il medesimo" (loc. cit.). Il-Barassi, aktar enfatiku, jgħid:— "Che si intendano riprodotte le condizioni e le clausole originariamente stipulate non dovrebbe essere controverso" (op. cit., p. 818 § 325). Tal-istess opinjoni jidher li hu Tommaso Bruno fil-monografija tiegħu fid-Digesto Italiano (voce Locazione) Vol. XVI, § 275, p. 1191;

Għal din l-istess konklużjoni kien ikollna naslu wkoll kieku kellna napplikaw b'analogija stretta d-dispożizzjoni tal-art. 1625 ta'-Kodiċi Civili Tagħna, li jiddisponi illi fir-rilokazzjoni taċita ta' hwejjeġ ("cose") ir-rinnovazzjoni ssir (hliet kwantu għaž-żmien) "on the same conditions and with the same rights and duties" tal-kuntratt ta' qabel (salvi, s'intendi, dispożizzjonijiet oħra partikulari). B'dan kollu din il-Qorti taqbel mal-Ewwel Onorabbli Qorti illi, fin-nuqqas ta' dispożizzjoni espressa ta' liġi għar-rigward tal-kiri ta' xogħol u servigi simili għall-art. 1625 fuq im-

semmi, ma tistgħax fil-każijiet kollha ssir dik il-generalizzazzjoni, bla ma jittieħed każ ta' distinzjonijiet li jistgħu juru ruħhom neċessarji jew raġjonevoli fil-kwadru ta' ċirkustanzi ta' natura speċjali. Kif josserva l-istess Barassi, ir-rinnovazzjoni taċita ta' dan il-kuntratt ta' xogħol ma għandhiex tiġi dixeriplinata rigorożament bl-analogija fundamentali differenzjali bejnietnom. L-istess liġi tagħna, li fl-art. 1716 espressament applikat għall-kiri ta' xogħol u servigi ċerti dispożizzjonijiet tal-kiri ta' hwejjeġ, ma ddisponiet xejn dwar ir-rilokazzjoni taċita, kif għamlet għal dak il-kiri l-iehor fl-imsemmi art. 1625;

Il-Barassi, fuq citat, jinsisti illi wieħed għandu jħares partikolarment lejn l-intenzjoni preżunta tal-partijiet. Dak li hu jgħid b'riferenza partikulari għall-kwistjoni taż-żmien tar-rinnovazzjoni, għandu logikament, fil-fehma tal-Qorti, jgħodd ukoll għal ċerti pattijiet u kondizzjonijiet oħra speċjali. "Certe clause, come la determinazione del tempo, sono il riflesso di determinati bisogni cui al tempo della stipulazione del primo contratto bisognava provvedere. Perchè mai si dovrà ritenere che questi bisogni si siano tutti, e nello stesso modo e nella stesa misura, rinnovati ora, al tempo della rilocazione. Perchè ricondurre forzatamente le parti nell'orbita di questi bisogni? A me pare che, trattandosi di un nuovo rapporto, lo si debba giudicare con criteri 'ex novo'; quindi lo si debba, nel dubbio, ritenere a tempo indeterminato, e non si ritenga rinnovata la vecchia clausola contenente la determinazione del tempo" (op. cit. p. 819). Dan hu sens komun;

Il-verità hi li fil-kuntratt originali jista' jkun hemm pattijiet u klawsoli li għandhom jitqiesu stipulati "rebus sic stantibus", u li ma għandhomx jitqiesu ripetuti fir-rinnovazzjoni, indotta merament mill-kunsens taċitu tal-partijiet, meta fil-fattispeċje ċ-ċirkustanzi li għalihom daww il-klawsoli jirraportaw ruħhom ikunu dbiddlu, u kwindi ma jistgħax jiġi preżunt il-kunsens taċitu għalihom fir-rinnovazzjoni;

Ta' din ix-xorta, fil-fehma ta' din il-Qorti kif tal-Ewwel Olorabbli Qorti, hija l-klawsola in kwistjoni;

Meta l-konvenut iffirma l-kuntratt kontenenti dik il-klawsola, hu kien għadu ċittadin taljan, u d-domicilju tiegħu kien l-Italja. Veru hu li kien diġà żżewweg mara mal-tija, iżda hu kien għad ma għamelx id-domicilju tiegħu Malta; tant, illi fi żmien viċin għall-aċcettazzjoni tal-kuntratt, waqt li hu kien f'pajjiżu, Milan, hu ried li l-mara bit-tifel (li sadattant kien twelidlu) issegwieh hemmhekk. F'dawk iċ-ċirkustanzi, kif allura kienu, dak il-patt ma kien fih xejn partikolarment anormali u gravus; ma kienx jimporta flief illi, meta jispiċċa l-impjeg mal-attur, il-konvenut jerga jirritorna lejn pajjiżi, molto pjù illi l-konvenut, bħala frustier, anqas seta' jibqa' Malta, kieku ried, bla permess speċjali. Infatti, kif xehed l-istess attur, qabel ma gie regolament firmat il-kuntratt bil-permess debitu tal-Awtoritajiet, il-konvenut, minhabba l-liġi tal-"aliens", kellu jitleq lejn l-Italja (fol. 18). L-attur xehed ukoll illi huwa għamel id-durata tal-kuntratt għal sena għax kellu l-impresjoni li l-frustieri ma setgħux joqgħodu hawn Malta aktar minn sena (fol. 20). Sa anki wara li spiċċa l-impjeg u l-attur kien ga qajjem il-kwistjoni preżenti, l-attur kien għadu jaħseb illi l-konvenut, bħala frustier, ma setgħax jibqa' Malta, u kien jistenna illi l-Awtoritajiet jespellu lill-konvenut minn Malta (fol. 10);

F'dawn iċ-ċirkustanzi u b'dawn l-impresjonijiet ma kien hemm xejn straordinarju illi l-partijiet jiftehmu, dak iż-żmien, fuq dak il-patt;

Iżda, wisq probabbilment, anki għaliex il-mara kienet irrifjutat li tmur l-Italja meta l-konvenut talabha kif intqal fuq, u kienet qaltli li jekk irid jara t-tifel jiġi Malta (fol. 33), il-konvenut iddeċieda, waqt illi kienet korrenti s-sena pattwita, illi jibdel iċ-ċittadinanza u jsir sudditu ngliż, biex ikun jista' jibqa' hawn Malta bla tfixkil, jekk ikun irid, apparti forsi minn vantaggi oħra li seta' ried ukoll jottjeni; u fil-31 ta' Awissu 1957 hu għamel it-talba għan-naturalizzazzjoni (fol. 43). Dwar din l-attur ma kienx għal kollox sinċier mal-Qorti, meta xehed. Hu qal illi sar jaf b'din it-talba għaliex il-konvenut, mingħajr ma qallu, fl-applikazzjoni tiegħu indika lilu bħala l-persuna li tikkonoxxieh, u l-Gvern Imperiali bagħatlu l-karta biex jistaqsieh fuqu, u b'hekk sar jaf li kien sejjer jibdel is-sudditanza (fol. 19). Dan ov-

vjament ma setgħax kien hekk. Il-formola tat-talba, qabel ma tinbagħat, trid tkun kompletata minn kollox, kompriži r-“references”, u wahda minn dawn ir-“references” hi firmata minn idejn l-attur bid-data tal-ewwel ta' Settembru 1957, ċjoè l-ghada li firma l-formola u halifha l-konvenut;

Din it-talba għan-nazzjonalità ingliza, fil-kawdru tač-čirkustanzi tal-familja tal-konvenut, kienet tikkostitwixxi čirkustanza ġdida ta' tant importanza, illi l-attur innifsu xehed li, kieku kien jaf bl-idea tal-konvenut li jbidel ič-čittadinanza, ma kienx jagħmel dan il-kuntratt miegħu (fol. 19);

Hawn qieghed, fil-fehma tal-Qorti, il-veru qofol tal-kwistjoni. Infatti, quddiem dikjarazzjoni bħal din tal-attur innifsu, hu addirittura mpossibbli li tista' tkun valida l-pretensjoni tiegħu. Hu stess, kieku dik ič-čirkustanza kienet teżisti qabel, u kien jaf biha, ma kienx jagħmel il-kuntratt; u “a fortiori” žgur ma kienx, anqas biss joħlom li jipponi l-klawsola in kwistjoni. Bl-istess mod għandu rağjonevolment jiği maħsub li klawsola bħal dik ma kienetx sejra tiği aččettata mill-konvenut;

Prečizament għall-istess rağuni, ġa ladarba dak il-kambjament fundamentali tač-čirkustanzi ġara qabel ma ġie biex jiği rinnovat il-kuntratt, ma hux la rağjonevoli u lanqas verosimili li jiği maħsub illi l-partijiet, bis-sempliči fatt tal-kontinwazzjoni tax-xoğhol u l-ħlas korrispondenti, riedu tačitament iğeddu patt ačcessorju li mill-bidu nett, kieku l-istess kondizzjonijiet kienu jeżistu, huma espressa-ment ma kienux jagħmlu;

Huwa veru li dak iż-żmien kien għad biss hemm talba għall-kambjament tač-čittadinanza. u din kienet għadha ma ġietx končessa; iżda b'dan kollu, l-ewwelnett hemm id-dik-jarazzjoni čara tal-attur li, kieku kien jaf mill-bidu bl-idea tal-konvenut li ibiddel ič-čittadinanza. il-kuntratt ma kienx jagħmlu; it-tieni nett, it-talba naturalment saret bis-serjetà u bil-konoxxenza tal-attur, u bl-isperanza li tiği milqugħa. Fil-fatt il-pročedura hadet żmien aktarx twil; imma dan ma kienx iiddependi mill-konvenut. Setgħet ġiet akkordata wisq aktar qabel u fi kwalunkwe kağ il-fatt stess li kien

hemm talba pendenti, regolarment magħmula, kien fih in-nifsu aktarx ġa jimporta ċertu kambjament ta' rapporti mal-Awtoritajiet rigward ir-residenza f'Malta tal-konvenut bħala frustier. Infatti, għalkemm wara l-ewwel ta' Novembru 1957 ma reġà kien hemm ebda kuntratt ta' mpjeg "firmat" mal-attur, il-konvenut, aktarx għax kien hemm dik it-talba pendenti, tħalla jibqa' Malta bla ebda tfixkil, u tħalla jibqa' anki wara li spiċċa mill-impjeg mal-attur sakemm in-naturalizzazzjoni giet mogħtija f'Novembru 1959;

It-tibdil fiċ-ċirkustanzi għieb tibdil radikali fil-kontenut u l-portata tal-patt. Mentri fil-bidu l-patt ma kienx jimporta, kif ġa ntqal, hliet illi l-konvenut jerga lura f'pajjiżu, haġa li aktarx kien ikollu jagħmel irid jew ma jridx, issa l-patt kien ikun jimporta li l-konvenut jitlaq mill-pajjiż li għaliegħ, b'konnoxxenza tal-attur, kien sejjer isir jappartjeni, fejn kellu l-mara u tifel li ma riedux joħorgu mill-pajjiż, u fejn hu manifestament kien iddetermina li jiffissa d-domicilju tiegħu;

Verament, jista' anki jkun hemm dubju serju jekk patt li jimporta dan kienx ikun leċitu, u setgħax legalment isir fir-rinnovazzjoni ta' l-kuntratt. Hawn non si tratta verament ta' xi wieheċ minn dawk il-pattijiet kontemplati mid-dottrina li, kif jingħad fis-sentenza appellata, jillimitaw l-attività lavorattiva jew industrijali ta' persuna għal żmien jew ċirkundarju determinat li meta ma jkunux irraġjonevoli jitqiesu validi (cfr. e.g. Baudry, Vol. XXI, §§ 1710, 1713). Hawnhekk il-patt ma għandux bħala oġġett dirett tiegħu x-xogħol jew l-industrija tal-persuna, u r-restrizzjoni mhi-jiex għad-disponibilità tax-xogħol jew tal-industrija. L-oġġett dirett tiegħu hija l-persuna stess u l-libertà tagħha bħala persuna bil-kostrizzjoni li ssiefer u titlaq minn pajjiż. Hija haġa manifesta li hemm differenza ta' sostanza bejn patt, per eżempju, li jimpedixxi l-konvenut li ma jaħdemx is-sengħa tiegħu, jew ma jagħtix ix-xogħol tiegħu Malta għal sentejn u patt li hu stess jitlaq minn Malta għal sentejn. Izda l-Qorti minhabba l-konklużjoni li waslet fiha kif hawn fuq, ma jidhrilhiex li hemm bżonn li tiddeċidi din il-kwistjoni;

Għal hekk din il-Qorti, bħal l-Ewwel Onorabbli Qorti.

tirritjeni illi fiċ-ċirkustanzi mibdula u magħrufa anki mill-attur, il-patt in kwistjoni ma jistgħax jitqies li gie mgedded fir-rinnovazzjoni taċita tal-kuntratt;

Appena hemm bżonn jingħad illi l-fatt li l-konvenut qabel għamel l-ewwel kuntratt kien thajjar imur l-Awstralja, u wara li spiċċa mill-impjeg mal-attur thajjar imur l-Ingilterra, ma għandu assolutament ebda rilevanza għall-finijiet tal-kwistjoni prezenti, fejn si tratta biss li jiġi eżaminat jekk giex imgedded bil-kunsens taċitu patt li kien iġieghel lill-konvenut jitlaq minn Malta "kontra l-volontà tiegħu";

Għal dawn il-motivi, u dawk tas-sentenza appellata sa-fejn kompatibbli din il-Qorti tiddeċidi billi tiegħad l-appell u tikkonferma s-sentenza appellata; bl-ispejjeż kontra l-appellant.
